



MALTA

**QORTI TAL-APPELL**  
**(Sede Inferjuri)**

**ONOR. IMĦALLEF**  
**LAWRENCE MINTOFF**

Seduta tad-19 ta' April, 2023

Appell Inferjuri Numru: 148/2022 LM

**Caroline Muscat**  
*('l-appellata')*

**vs.**

**National Development & Social Fund**  
*('l-appellant')*

**Il-Qorti,**

**Preliminari**

1. Dan huwa appell magħmul min-**National Development & Social Fund** [minn issa 'l quddiem 'il-Fond appellant' jew l-NDSF] mid-deċiżjoni mogħtija fit-3 ta' Novembru, 2022, [minn issa 'l quddiem 'id-deċiżjoni appellata'], mit-Tribunal tal-Appelli Dwar l-Informazzjoni u l-Protezzjoni tad-Data [minn issa 'l quddiem 'it-Tribunal'], li permezz tagħha ddecieda r-rikors tal-appell tiegħu fil-

konfront ta' **Caroline Muscat** [minn issa 'l quddiem 'l-appellata'], billi ċaħdu u kkonferma d-deċiżjoni [minn issa 'l quddiem 'id-deċiżjoni tal-Kummissarju] tal-Kummissarju għall-Infurmazzjoni u l-Protezzjoni tad-Data [minn issa 'l quddiem 'il-Kummissarju] tat-23 ta' Lulju, 2021.

## **Fatti**

2. Il-fatti tal-appell odjern jirrigwardaw rikjesta magħmula lill-Fond appellant mill-appellata fil-5 ta' Jannar, 2021 għal "*[l]ist of all contracts and/or payments, including direct orders, entered into between the NDSF and Mediatoday Co Ltd, Business 2 Business Ltd, or Saviour Balzan between 2013 and the day when this request is replied to, including contract/direct order reference number, date of award, scope of contract/direct order and value, name/position of official authorizing the respective contract/payment*". Wara li fit-3 ta' Frar, 2021 il-Fond appellant wieġeb li l-infurmazzjoni rikjesta ma kinitx ser tingħata *ai termini* tad-disposizzjonijiet tal-para. (g) tal-artiklu 14 tal-Kap. 496, speċifikament għaliex "*...document requested is not held by the Public Authority*", l-appellata ressqet ilment minnufih quddiem il-Kummissarju fit-22 ta' Frar, 2021 sabiex jinvestiga il-każ. Il-Kummissarju wara li kkunsidra s-sottomissjonijiet magħmulin mill-Fond appellant in sostenn tad-deċiżjoni tiegħu għal rifjut, iddeċieda kif ġej:

*"On the basis of the foregoing, in terms of article 23(3)(b) of the Act, the Commissioner hereby decides that the Public Authority holds documentation which meets the terms of the request submitted by the applicant and therefore there is no legal impediment which could hinder the disclosure of the copies of the "contracts and/or payments, including direct orders, entered into between the Ministry or any*

of its departments and Mediatoday Co Ltd, Business 2 Business Ltd, or Saviour Balzan”.

*Consequently, by virtue of article 12(1)(b) of the Act, the Public Authority is hereby being instructed to provide the applicant with copies of payments made to Business 2 Business Ltd and if any, to MediaToday Co Ltd and Mr Saviour Balzan, from 2013 up till the date of the issuance of this decision notice.*

*The Public Authority shall provide the applicant with access to the documents mentioned in the preceding paragraph by not later than twenty (20) working days from the date of receipt of this decision notice, and inform the Commissioner immediately thereafter”.*

## **Mertu**

3. Il-Fond appellant appella minn dik id-deċiżjoni quddiem it-Tribunal fejn talab lill-imsemmi Tribunal sabiex:

*“...jogħġbu jħasssar id-deċiżjoni tal-Kummissarju mogħtija fit-23 ta’ Lulju, 2021, stante li d-deċiżjoni ma ttieħditx skont il-liġi u li d-diskrezzjoni eżercitata mill-Kummissarju ma kinitx korretta, bl-ispejjeż kontra l-appellata.”*

4. L-appellata laqgħet billi ssottomettiet li l-appell interpost kellu jiġi miċħud bl-ispejjeż kontra l-Fond appellant.

## **Id-Deciżjoni Appellata**

5. It-Tribunal wasal għas-sentenza appellata wara li għamel is-segventi konsiderazzjonijiet rilevanti għal dan l-appell:

*“Ikkunsidra:*

*l-ewwelnett l-appellanti huwa awtorità pubblika skont id-definizzjoni mogħtija fil-Kap 496 tal-Liġijiet ta’ Malta li għalhekk bħala awtorità pubblika kif sewwa jikkontendi l-Kummissarju f’para 11 tad-dikjarazzjoni tiegħu, hija titħallas minn fondi pubbliċi u*

*dan iwassal għall-aspettativa li l-pubbliku għandu jkun jaf fejn marru l-flus għand min u għaliex.*

*It-tieni, li l-artikolu 2 tal-Kap 496 tal-Ligijiet ta' Malta jagħti tifsira wiesgħa tal-kelma 'document' tant li jiddefinixxi dokument bħala:*

*“document” means any article that is held by a public authority and on which information has been recorded in whatever form, including electronic data, images, scale models and other visual representations, and audio or video recordings, regardless of whether the information can be read, seen, heard or retrieved with or without the aid of any other article or device;*

*U l-verżjoni Maltija tal-istess artikolu tal-Kap 496 tagħmilha cara li dokument tfisser kull oġġett u tispjega li:*

*“dokument” tfisser kull oġġett miżmum għand awtorità pubblika u li fuqu kienet irreġistrata informazzjoni fi kwalunkwe forma, inklużi data elettronika, immaġni, mudelli skont skala u rappreżentazzjonijiet viżwali oħrajn, u reġistrazzjonijiet awdjo jew vidjow, irrispettivament jekk l-informazzjoni tistax tinqara, tidher, tinstama' jew tingieb lura bl-għajjn ta' xi oġġett jew apparat ieħor jew mingħajr din l-għajjnuna;*

*Li għalhekk il-Kap 496 ma japplikax biss għal dokument uffiċjali ċioe għal dak li l-appellanti jsejjaħlu recorded iżda għal kull oġġett miżmum għand awtorità pubblika li huwa marbut ma' pagamenti li saru lil individwu/kumpannija/kumpanniji rikjesti.*

*Li d-dokumenti rikjesti ma jirriżultawx li huma dokumenti privileġġjati.*

*Li l-argument tal-appellanti li l-eżerċizzju jirrikjedi ħafna ħin u rizorsi u dan ma jaħtix għalih dan it-Tribunal.*

*Li fis-sentenza esebita l-appellanti għamel highlighted l-partijiet li skont hu japplikaw għal dan il-każ fosthom li “The MoJ says that to carry out the exercise amounts to creating new information and that the purpose of the Act is to allow people to obtain existing information not to require public authorities to undertake research to create new information.”*

*L-istess sentenza tirrleva li information held by the public authority tfisser the Act if concerned with access to information rather than access to the documents containing the information u t-Tribunal ċaħad it-talba a bażi ta' spejjeż li l-awtorità pubblika tirrikorri sabiex tagħmel dan l-eżerċizzju ċioe a bażi tal-artikolu 12 tal-Att li jgħid:*

*12(1) Section 1(1) does not oblige a public authority to comply with a request for information if the authority estimates that the cost of complying with the request*

would exceed the appropriate limit. *U jispjega li “appropriate limit” Artiklu 12(3) jfisser “such amount as may be prescribed and different amounts may be prescribed in relation to different cases”. U r-regolamenti (para 54 tas-sentenza jistipulaw li f’każ ta’ awtorità pubblika the appropriate limit is £600; in the case of any other public authority the appropriate limit is £450. U li All government departments are included in Part 1 of Schedule 1 so the appropriate limit in the present case is £600.*

*Difatti s-sentenza esebita mill-appellanti ddecidiet kif ġej (para. 64):*

For all the foregoing reasons we find that the information requested by the appellant is held by the MoJ. However we also find that pursuant to Section 12, it is not obliged to comply with the Appellant’s request.

*Li għalhekk il-bażi tar-rifjut kien l-ispejjeż involuti u mhux għax l-informazzjoni ma kienitx miġbura fid-database.*

*Illi jiġi rilevat li fl-atti veru li l-appellanti ilmenta li dan jirrikjedi riżorsi u ħin dan ma jaħtix għalih dan it-Tribunal iżda l-appellanti stess li ma għarafx li bid-dhul fis-seħħ tal-Kap 496 tal-Ligijiet ta’ Malta kellu jilqa’ għal din l-eventwalità u jbidel il-mod ta’ kif jinżammu l-irċevuti.*

*Tajjeb jingħad li dan seta’ għamel l-istess l-appellanti tenut kont li l-Avviż Legali 158/2010 jgħid ċar u tond li l-Awtorità pubblika tista’ toħroġ kont sabiex tiġbor l-informazzjoni mitluba li ma jeċċedix l-erbgħin ewro (Ewro 40). Haġa ma għamilx.*

*Argument ieħor tal-appellanti huwa li l-appellanti permezz tas-sentenza citata jargumenta wkoll li t-talba magħmula mill-appellanti hija dwar ‘new information’ u mhux informazzjoni li diġà għandhom u tirrigwarda ‘access to information rather than access to the documents containing the information’.*

*Li t-Tribunal ma jaqbel xejn ma’ dan kemm għax it-talba saret mhux biss fir-rigward tal-Ministeru iżda wkoll fir-rigward id-dipartimenti kollha li jaqgħu taħtu [sic!] kif ukoll stante li t-talba hija dwar informazzjoni li diġà għandhom u li jrid ikollhom skont il-liġi tal-awditjar stante li kull sold minfuq kull dipartiment/ministeru jrid jagħti spjegazzjoni għalih. Għalhekk ma jistgħax jingħad li l-informazzjoni mitluba hija informazzjoni ġdida iżda informazzjoni li diġà għandhom iżda li ma ħasbux biex jorganizzawha u ta’ dan ma għandhiex taħti l-appellata.*

***Rigward l-ewwel aggravju li d-deċiżjoni tal-Kummissarju tat-23 ta’ Lulju 2021 cioe li d-deċiżjoni mhix motivata, hija qasira u bażata fuq l-ispirtu u l-iskop tal-Att, dan it-Tribunal jirriveva li l-Kummissarju fid-deċiżjoni tiegħu, taqbel magħha jew ma taqbilx, hija bbażata fuq il-motivazzjoni mogħtija fil-paragrafi 7 sa 10 tal-istess deċiżjoni.***

*Fir-rigward dan it-Tribunal jagħmel referenza għad-deċiżjoni tal-Qorti tal-Appell sede Inferjuri per Imħ Sciberras tal-20 ta' Ottubru 2003 fl-ismijiet Tomlin Company Limited v Jon David Limited liema Qorti ddecidiet li Qorti mhijiex strettament obligata li tispeċifika r-raġunijiet għaliex kienet qed tiċhad l-eċċezzjonijiet tal-konvenut. Hi biss meħtieġa li tqis dawn l-eċċezzjonijiet fl-isfond tar-raġunijiet li fuqhom tkun qed tibbaża d-deċiżjoni tagħha. Deċiżjoni trid tkun motivata fid-dawl tal-eċċezzjonijiet mogħtija imma mhux meħtieġa għal validità tas-sentenza li telabora oltre dawn l-eċċezzjonijiet mogħtija.*

*Fid-deċiżjoni tiegħu l-Kummissarju elenka fil-parti intitolata Legal analysis and Decision u a bażi tal-paragrafi 7 sa 10 tal-istess deċiżjoni huwa wasal għad-deċiżjoni tiegħu. Wieħed jista' ma jaqbilx ma din il-motivazzjoni msemija f'dawn il-paragrafi iżda dan ma jfissirx li d-deċiżjoni tal-Kummissarju mhix waħda motivata anzi kienet ibbażata fuq l-osservazzjonijiet magħmula f'para 7 sa para 10 tal-istess deċiżjoni.*

*Għaldaqstant din l-eċċezzjoni qed tiġi miċhuda.*

***It-tieni aggravju*** tal-appellanti huwa li l-Kummissarju ddecieda billi ordna l-produzzjoni ta' dokumenti differenti minn dawk mitluba mill-applikanta – ultra vires u extra petita ċioe li l-ordni hija sabiex jiġu esebiti l-kuntratti meta t-talba ta' Caroline Muscat hija sabiex jiġu esebita l-lista tal-kuntratti.

*It-talba tal-appellata hija hekk:*

*"list of all contracts and/or payments, including direct orders, entered into between NDSF or any of its departments and Mediatoday Co Ltd, Business 2 Business Ltd or Saviour Balzan between 2013 and the day when this request is replied to, including contract/direct order reference number, date of award, scope of contract/direct order and value, name/position of official authorising the respective contract/payment"*

*Fid-deċiżjoni tiegħu l-Kummissarju ordna hekk:*

*"Consequently by virtue of article 12(1)(b) of the Act the Public Authority is hereby being instructed to provide the applicant with copies of payments made to Mediatoday Co Ltd, Mr Saviour Balzan and Business 2 Business Ltd in relation to services from 2013 up till the date of the issuance of this decision notice."*

*Illi kif dejjem ġie ritenut mill-Qrati tagħna hemm l-'extra petita' jew l-'ultra petita' meta tiġi sostitwita għall-azzjoni jew għad-domanda avvanzata mill-attur azzjoni jew domanda oħra li minnu ma ġietx proposta jew meta d-deċiżjoni tmur aktar 'l hemm mid-domanda jew azzjoni avvanzata." (vide fost oħrajn sentenza tal-Qorti tal-Appell*

*per Prim Imħ Sir Anthony J Mamo deċiża fis-6 ta' Novembru 1961 fl-ismijiet Professur Joseph Galea vs Dr Antonio Bonnici.*

*Illi mit-talba tal-appellata li saret lil Kummissarju jirrizulta ċar li meta hija talbet lista tal-kuntratti eċċ hija ssostanzjat dan bis-segwent i cioè "entered into between the Ministry etc". Li għalhekk it-talba ma kienetx tirrigwarda l-Ministeru biss iżda d-dipartimenti li jagħu taħt l-istess ministeru.*

*Illi mill-atti jirrizulta li l-istess appellant l-ilment tiegħu huwa li l-Fond ma jzommx l-irċevuti ta' pagamenti li joħroġ fuq l-isem ta' min ikunu ħarġu iżda huma 'filed and kept under specific processes such as recruitment procedures and therefore such a broad request would put a reasonable officer in a serious impossibility to complete such documentation due to the extensively vast nature of the request.'*

*Illi l-proċedura li jadotta l-appellanti sabiex iżomm l-irċevuti tal-ispejjeż li joħroġ ma jaħtix għaliha dan it-Tribunal.*

*Għaldaqstant dan l-aggravju qed jiġi miċħud.*

***Dwar it-tielet aggravju l-appellanti tilmenta li l-Kummissarju naqas li jeżerċita d-diskrezzjoni tiegħu b'mod korrett meta interpreta t-talba tal-appellanti bħala li tinkludi l-kuntratti per se u mhux lista ta' kuntratti.***

*Dwar dan l-aggravju dan it-Tribunal ma għandu xejn xi jżid ma dak li diġà rrelata fit-tieni aggravju ta' dan l-appell u minn imkien ma jirrizulta li l-appellanti qed jiġi ordnat jipprezenta xi dokument jew dokumenti li ma jeżistux iżda pagamenti li għamlet jekk għamlet, lil Maltatoday Co Ltd, Business 2 Business Ltd jew Saviour Balzan.*

*Għaldaqstant anke dan l-aggravju qed jiġi miċħud.*

*Dan it-Tribunal għalhekk qed jaqta' u jiddeciedi billi jiċċad l-appell tal-appellanti u jikkonferma d-deċiżjoni tal-Kummissarju li minnha sar dan l-appell"*

## **L-Appell**

6. Il-Fond appellant ipprezenta r-rikors tal-appell tiegħu fil-21 ta' Novembru, 2022, fejn qiegħed jitlob lil din il-Qorti sabiex jogħgobha tħassar, tirriforma u tbiddel id-deċiżjoni appellata, bl-ispejjeż kontra l-appellata. Jgħid li l-aggravji tiegħu huma s-segwent i: (a) it-Tribunal fid-deċiżjoni appellata naqas li jikkunsidra li d-deċiżjoni tal-Kummissarju kienet nieqsa mill-motivazzjoni; (b)

fejn id-deċiżjoni tal-Kummissarju għamlet riferiment u ordnat il-produzzjoni ta' dokumenti oltre u differenti minn dawk mitluba, din kienet *ultra vires* u *extra petita*; u (ċ) id-diskrezzjoni tal-Kummissarju ma gietx eżerċitata korrettement.

7. L-appellata laqgħet permezz tat-tweġiba tagħha tal-1 ta' Diċembru, 2022, fejn talbet lil din il-Qorti sabiex tiċhad l-appell bl-ispejjeż, filwaqt li stiednet lill-Qorti sabiex tikkunsidra jekk il-Fond appellant għandux ibati spejjeż doppji stante li l-imsemmi appell huwa msejjes biss fuq argumenti li kienu tressqu qabel u ġew imwarrba għal kollox.

### **Konsiderazzjonijiet ta' din il-Qorti**

8. Din il-Qorti ser tgħaddi sabiex tikkunsidra l-aggravji rispettivi tal-Fond appellant, u dan fid-dawl tar-risposta ntavolata mill-appellata, u tal-konsiderazzjonijiet magħmulin mit-Tribunal fid-deċiżjoni appellata.

9. Il-Fond appellant jispjega li l-ewwel aggravju tiegħu huwa li d-deċiżjoni tal-Kummissarju hija nieqsa minn kull motivazzjoni, u saħansitra naqas milli jispjega għaliex il-para. 14(g) tal-Kap. 496 mhux applikabbli fil-każ odjern, mingħajr ma ressaq l-ebda argument fil-liġi u fil-fatt. Hawnhekk huwa jagħmel riferiment għall-paragrafi 8 sa 11 tad-deċiżjoni tal-Kummissarju, u għall-fatt li huwa sempliċement għamel riferiment għall-ispirtu u l-iskop tal-liġi msemmija. Il-Fond appellant jirrileva li diversi drabi l-Qrati tagħna qalu li huwa neċessarju li fid-deċiżjoni għandu jiġi mfisser ir-raġunament tal-ġudikant, u dan sabiex il-parti telliefa tkun tista' jekk ma taqbilx mad-deċiżjoni tappella minnha skont il-liġi. Dan filwaqt li huwa jagħmel riferiment għal diversi sentenzi tal-Qrati tagħna. Jissottometti li madankollu t-Tribunal naqas li jagħti mportanza għal dan



il-prinċipju u dan meta jirriżulta b'mod ċar li d-deċiżjoni tal-Kummissarju ma kinitx motivata *ai termini* tal-artikolu 218 tal-Kap. 12. It-tieni aggravju tal-Fond appellant huwa li d-deċiżjoni tal-Kummissarju tagħmel riferiment u tordna wkoll li jiġu prodotti dokumenti differenti minn dawk li talbet l-appellata, u hawnhekk jinwoka l-prinċipji tal-*ultra petita* u tal-*extra petita*. Jispjega li l-aggravju tiegħu quddiem il-Kummissarju ma kienx dwar kif kellha tinżamm l-informazzjoni fir-rigward tal-pagamenti, kif ikkontenda t-Tribunal. Il-Fond appellant jissottometti li dak li huwa qiegħed jirrileva huwa li l-lista mitluba minn għandu mhijiex fil-pussess tal-awtorità pubblika, għaliex la kienet teżisti u lanqas qatt ma kienet saret. In sostenn ta' dan huwa jagħmel riferiment għall-affidavit tal-Kap Eżekuttiv tiegħu. Jissottometti li għalhekk dak li kellu jiġi kkunsidrat mill-Kummissarju u anki mit-Tribunal kien: (a) jekk huwa kellux raġun jgħid li d-dokument ma kienx fil-pussess tiegħu, u għalhekk seta' jiċċad ir-rikjesta *ai termini* tal-para. (g) tal-artikolu 14 tal-Att; u (b) jekk huwa kienx fl-obbligu li jhejji din il-lista minn dik l-informazzjoni li huwa seta' kellu fil-pussess tiegħu. Isostni li b'hekk il-Kummissarju mar *ultra vires* mill-kompetenza tiegħu, għaliex dak li kellu jiddeċiedi kien biss jekk id-dokument mitlub huwiex soġġett għall-eżenzjoni sollevata mill-Fond appellant. Huwa jiċċita d-disposizzjonijiet tas-subartikolu 23(4) tal-Kap. 496, u jirrileva li mkien f'din il-liġi ma tingħata s-setgħa lill-Kummissarju sabiex jordna l-produzzjoni ta' dawk id-dokumenti li ma ġewx mitluba mill-applikant. Jgħid li madankollu jidher li t-Tribunal ma fehmx dan l-argument jew saħansitra warrbu. Ikompli jinsisti li dak mitlub mill-appellata, jiġifieri lista li trid tiġi mhejjija, ma kienx jikkostitwixxi dokument *ai termini* tal-artikolu 2 tal-Kap. 496. Sabiex ukoll isaħħaħ l-argument tiegħu, il-Fond appellant jiċċita silta mis-sit elettroniku Inġliż li jservi ta' gwida fir-rigward tar-rikjesti li

jistgħu jsiru taħt id-disposizzjonijiet tal-Att relattiv, u jissottometti li huwa kien korrett meta qal li huwa ma kellux id-dokument mitlub, u b'hekk ċaħad it-talba. Iżda minflok it-Tribunal kien saħansitra ssuġġerixxa kif għandhom jinżammu d-dokumenti mill-awtoritajiet pubbliċi. Jammetti li f'każijiet simili li tressqu quddiem il-Kummissarju tal-Informazzjoni ġewwa r-Renju Unit, dan tal-aħħar kien iddeċieda f'ċerti każijiet li kellha tiġi m'hejji l-lista mitluba, iżda ċertament mhux li jingħataw id-dokumenti nnifishom. Huwa jagħti eżempju ta' każ partikolari deċiż mill-Information Commissioner's Office ġewwa r-Renju Unit, fejn giet miċħuda t-talba tal-applikant stante li l-lista mitluba kienet tikkostitwixxi informazzjoni ġdida. Il-Fond appellant jgħid li fejn imbagħad it-Tribunal ma qabilx mal-appellanta li hija ma kienet fl-ebda dmir li t'hejji l-informazzjoni mitluba, iddikjara li l-eżenzjonijiet rigward id-dokumenti sollevati minnha kienu japplikaw ukoll fil-konfront ta' dik l-informazzjoni rikjesta. Bl-istess raġunament, il-Kummissarju hawnhekk kien tenut li jordna li tit'hejja l-informazzjoni mitluba, iżda l-ordni sabiex jgħaddu għand l-appellata minflok id-dokumenti relattivi, kellha l-effett li ċcaħhad lill-Fond appellat milli jeżamina jekk id-dokumenti kellhomx jingħataw. Jissottometti li r-regoli dwar *l-ultra petita u l-extra petita* jeżistu sabiex jassiguraw lill-partijiet li huma jistgħu jressqu l-argumenti u d-difiżi tagħhom skont it-talba kif ipprezentata. Il-Fond appellant jgħid li mhuwiex ġust li l-eżenzjonijiet li jipprovdi għalihom il-Kap. 496 jitqiesu bħala xi limitazzjonijiet li permezz tagħhom awtorità tista' taħrab mir-responsabbiltà tagħha li tipprovdi l-informazzjoni rikjesta. Jgħid li dawn qegħdin hemm għal raġunijiet validi u mportanti bħal dawk ta' saħħa u ta' sigurtà nazzjonali, ta' protezzjoni ta' data ta' terzi u ta' ħarsien ta' privileggi. Fl-aħħarnett jikkonkludi billi jissottometti li dawn il-proċeduri mhumiex ta' natura

kostituzzjonali fejn qegħdin jiġu attakkati l-kostituzzjonalità jew il-validità tal-provvedimenti tal-liġi. Dwar it-tielet aggravju tiegħu, jissottometti li l-Kummissarju m'ezercitax b'mod korrett id-diskrezzjoni tiegħu. Jgħid li mid-deċiżjoni tiegħu jidher li huwa ma fehemx l-argumenti tiegħu u għal-liema dokument kien qegħda tagħmel riferiment l-appellata, u jikkontendi li jekk tassew fehem l-argument tiegħu, il-Kummissarju ma seta' qatt jasal għall-istess deċiżjoni. Filwaqt li jirrileva li l-Kap. 496 jikkellem dwar dokumenti eżistenti, u dan ukoll fid-dawl ta' dak li jiddisponi għalih il-para. (b) tas-subartikolu 6(1), li jikkontempla li d-dokument mitlub għandu jkun wieħed li jeżisti u li qiegħed fil-pussess tal-awtorità. Hawnhekk ukoll in sostenn tal-argument tiegħu, huwa jagħmel riferiment għad-disposizzjonijiet tal-artikolu 2 tal-istess liġi li jagħtu t-tifsira ta' 'dokument'. Il-Fond appellant jerga' jaċċenna għall-argument prinċipali tiegħu, li dak rikjest minnu ma kienx dokument li kien diġà fil-pussess tiegħu, u t-tnejn tal-informazzjoni mitluba kienet tikkostitwixxi informazzjoni ġdida li t-tnejn tagħha kienet tirrikjedi rizersi kbar sabiex b'hekk setgħet tiġi nvokata l-eżenzjoni li jipprovdi għaliha l-para. 10(f) tal-Kap. 496. Jgħid li dan il-punt kien ġie ttrattat f'każ ieħor mit-Tribunal tal-Infurmazzjoni fl-Ingilterra, u fl-istess waqt jagħmel riferiment għall-Gazzetta tal-Gvern nru. 584 tal-31 ta' Mejju, 2012 fejn kien hemm indikat l-ammont li seta' jintefaġ minnu sabiex jimplimenta rikjesta taħt il-liġi, u dan jgħid għaliex it-taxxi tal-poplu kellhom jintefqu b'mod raġonevoli u għaqli.

10. Min-naħa tagħha l-appellata fit-tweġiba tagħha tibda billi tirrileva li fir-rikors tal-appell ma kien hemm l-ebda ndikazzjoni tan-numru tal-karta tal-identità tal-appellata. Fit-tieni lok tirrileva li l-Kummissarju li kien jagħmel parti mill-proċeduri quddiem it-Tribunal, ma jidhirx fl-okkju tar-rikors tal-appell. Fit-

tielet lok tgħid li hija kienet qegħda ssostni li l-appell odjern għandu jiġi mwarrab għaliex jidher ċar li kien hemm tentattiv sabiex jiġi ppreġudikat l-operat ġurnalistiku tal-appellata u tan-*newsroom* li hija tagħmel parti minnha. Tikkontendi li l-appell ikompli bit-tattiċi wżati kontra l-appellata fi stadju iktar bikri tal-proċeduri fejn hija kienet qegħda inutilment u intortament soġġetta għal pressjonijiet finanzjarji u loġistiċi li jafu jxekkluha milli tiddefendi ruħha minn dawn il-manuvri ta' appelli frivoli u vessatorji. Għalhekk mad-daqqa t'għajn kien jidher li dan l-appell, bħal dawk ta' qablu, kien wieħed ta' SLAPP għal dawk ir-raġunijiet oħra li kienu ser jiġu spjegati waqt it-trattazzjoni tal-appell. Dwar l-ewwel żewġ aggravji hija tissottometti li huwa ċar li l-Fond appellant mhux kuntent bil-fatt li saħansitra żewġ entitajiet li skont il-liġi għandhom is-setgħa li jirrevedu l-aġir ta' entitajiet pubbliċi dwar kif jiddisponu minn flejjes pubbliċi, ikkostataw li l-Fond kien naqas mill-obbligu tiegħu li jzomm ruħu *accountable* lill-pubbliku. Tgħid li huwa tassew tal-mistħija li min jissupplixxi l-fondi li tiddisponi minnhom entità pubblika, jiġifieri ċ-ċittadini, qegħdin jiġu mcaħħda mill-informazzjoni relattiva. Tissottometti li din il-Qorti ċertament taf li kull entità li pprezentat każ quddiem it-Tribunal kienet tilfitu, iżda jidher li dawn qegħdin jaħdmu flimkien sabiex l-obbligu ta' '*accountability*' jitwarrab. Tgħid li bla dubju din il-Qorti taf ukoll li l-appellata m'għandhiex ir-riżorsi finanzjarji u amministrattivi li l-istess entitajiet għandhom, iżda hija kienet qegħda tagħmel minn kollox sabiex twieġeb għall-bosta appelli li kienu qegħdin jiġu ntavolati fil-konfront tagħha, fejn ħafna mir-risposti kienu komuni, u għalhekk tiskuża ruħha jekk xi sottomissjonijiet kienu ripetuti. Għal dak li huwa l-mertu tal-ewwel żewġ aggravji, tissottometti li d-deċiżjoni appellata hija motivata sew u anki spjegata, u għalhekk hija m'għandha xejn x'izzid. Dwar it-

tielet aggravju, tissottometti li hawnhekk il-Fond appellant qiegħed biss iressaq aggravju li digà tressaq quddiem it-Tribunal mingħajr xi argument ġdid jew raġunijiet impellenti li juru għaliex it-Tribunal ma kellux jiskarta l-istess aggravju. Tissottometti li fil-fatt dan l-aggravju jittratta l-aġir tal-Kummissarju u mhux ir-raġunijiet li wasslu lit-Tribunal sabiex jiddeciedi l-appell tiegħu. Tgħid li ma tistax tifhem kif il-Fond appellant qiegħed jippretendi li dan huwa tassew aggravju, u tikkontendi li fejn il-każ saħansitra jinstab fit-tielet stadju tiegħu, l-imsemmi Fond appellant kellu juri li l-aggravju propost huwa mistħoqq fuq livell oġġla minn appell 'normali'. Tirrileva li hawnhekk l-appellant m'huwa qed iġib l-ebda argument ġdid. Għalhekk din il-Qorti ma kellhiex tiddistribua jew tissindika l-apprezzament tal-fatti relattivi, inkluż il-valutazzjoni u l-piż mogħti lill-istess, iżda wkoll l-applikazzjoni ta' liġi kif magħmula mit-Tribunal. Il-fatt li l-fond appellant qiegħed jittanta jbidel id-deċiżjoni li ngħatat kontrih proprju f'dawn il-proċeduri ta' appell, tgħid li juri kemm bl-ebda mod dan ma jrid jottepura ruħu mal-obbligu ta' kull entità pubblika li tagħti rendikont tal-infiq ta' fondi pubbliċi. L-appellata ssostni li l-informazzjoni mitluba kienet u għadha materja ta' interess pubbliku li tinforma d-dibattitu politiku fil-pajjiż. Għalhekk, l-appell odjern huwa wieħed infondat fil-fatt u fid-dritt, iktar u iktar meħud in konsiderazzjoni l-jedd fundamentali tagħha kif sancit bl-Artikolu 10 tal-Konvenzjoni Ewropeja tad-Drittijiet tal-Bniedem li tircievi u tagħti nformazzjoni. L-appellata tagħlaq is-sottomissjonijiet tagħha billi tagħmel riferiment għal xi żviluppi ta' dan l-aħħar fir-rigward ta' żewġ entitajiet oħra, li tgħid huma '*...kemm xejn ironici...*', u tispjega kif waqt il-proċeduri ta' appell quddiem it-Tribunal, l-Aġenzija Identity Malta kienet għaddiet l-informazzjoni mitluba

mingħandha mill-appellata, u l-Environment and Resources Authority kienet saħansitra fl-aħħar mill-aħħar irtirat l-appell tagħha.

11. Il-Qorti tgħid li jonqos issa li jiġi nvestigat dak li qal it-Tribunal. It-Tribunal osserva s-segwenti fir-rigward tal-Kap. 496: (a) il-Fond appellant huwa awtorità pubblika skont it-tifsira mogħtija fil-Kap. 496, u kif sewwa rrileva l-Kummissarju fil-para. 11 tad-dikjarazzjoni tiegħu, dan jithallas minn fondi pubbliċi, u għalhekk tirriżulta l-aspettattiva li l-pubbliku għandu jkun jaf fejn marru l-flus u għaliex; (b) it-tifsira li tingħata mill-artikolu 2 tal-Kap. 496 tal-kelma ‘*document*’ hija waħda wiesgħa, filwaqt li l-verżjoni bil-Malti tagħmilha ċara li l-kelma tfisser ‘...*kull oġġett...*’. Esprima l-fehma li għalhekk l-Kap. 496 ma japplikax biss fil-konfront ta’ dokument uffiċjali, jiġifieri dak li l-Fond appellant kien qed jgħidlu ‘*recorded*’, iżda wkoll għal kull oġġett miżmum għand awtorità pubblika marbut ma’ pagamenti li saru lil individwu/kumpannija/kumpanniji indikati. B’hekk tajjeb ikkonkluda li ma kienx jirriżulta li d-dokumenti huma ta’ natura privileġġjata.

12. Għal dak li jirrigwarda l-argument tal-Fond appellant li l-eżerċizzju kien jirrikjedi ħafna ħin u riżorsi, it-Tribunal hawnhekk għustament stqarr li dan ma kienx jaħti għalih hu. B’riferiment għad-deċiżjoni tal-Kummissarju tal-Infurmazzjoni tal-Ingilterra ċċitata mill-imsemmi Fond appellant, it-Tribunal sab li d-deċiżjoni favur ir-rifjut kienet imsejsa fuq l-ispejjeż involuti, iżda mhux għaliex l-infurmazzjoni ma kinitx miġbura fid-*database*. Hawnhekk huwa għamel riferiment għall-A.L. 158 tal-2010, li jipprovdi li l-awtorità pubblika tista’ titlob dritt sabiex tiġbor l-infurmazzjoni mitluba, liema dritt ma kellux jeċċedi €40, iżda għaraf tajjeb li l-Fond appellant dan ma kienx għamlu.

13. It-Tribunal ikkunsidra mbagħad argument ieħor li kien qed jagħmel quddiemu l-Fond appellant, dak li t-talba tal-appellata kienet għal '*new information*' u mhux informazzjoni li huwa kellu diġà, iżda wkoll li l-imsemmija talba kienet tirrigwarda '*access to information rather than access to the documents containing the information*'. It-Tribunal stqarr li huwa ma kien jaqbel xejn ma' dan kollu għaliex it-talba saret mhux biss fir-rigward tal-Ministeru, iżda wkoll fil-konfront tad-dipartimenti kollha li jaqgħu taħtu. Qal ukoll li informazzjoni mitluba kienet diġà fil-pussess tal-Fond u saħansitra kellha tkun fil-pussess tiegħu skont il-liġi tal-awditjar, iżda ma kienx ħaseb sabiex jorganizzaha, u b'hekk ma setgħetx tissejjaħ informazzjoni ġdida.

14. Imbagħad għadda sabiex ikkunsidra li l-ewwel aggravju tal-Fond appellant li d-deċiżjoni tal-Kummissarju ma kinitx immotivata. Għaraf li tali deċiżjoni kienet imsejsa fuq il-motivazzjoni li tinstab fil-paragrafi 7 sa 10 tagħha. It-Tribunal għamel riferiment għas-sentenza ta' din il-Qorti, kif diversament ippreseduta, tal-20 ta' Ottubru, 2003 fl-ismijiet **Tomlin Company Limited vs. Jon David Limited**, u tenna għal darb'ohra li l-Kummissarju kien sejjes id-deċiżjoni tiegħu fuq dak li ngħad minnu fil-paragrafi 7 sa 10 tad-deċiżjoni tiegħu fil-parti ntestata '*Legal analysis and Decision*'. Qal li wieħed seta' jaqbel jew ma jaqbilx mad-deċiżjoni, iżda dan ma kienx ifisser li tali deċiżjoni ma kinitx motivata, għaliex għall-kuntrarju din kienet msejsa fuq l-osservazzjonijiet fil-paragrafi msemmija. Il-Qorti tikkondividi l-fehma espressa mit-Tribunal, u għall-kuntrarju ta' dak qiegħed jisħaq fuqu l-Fond appellant, tikkunsidra li l-paragrafi 7 sa 10 tad-deċiżjoni tiegħu, u dan flimkien maż-żewġ paragrafi li jsegwuhom, fejn issib li huwa tassew f'lokhu r-riferiment għall-para. (b) tas-subartikolu 12(1) tal-Kap. 496, huma xhieda tal-fatt li din hija tassew suffiċjentement motivata. Tirrileva li

I-ewwel paragrafu wara dak enumerat 10, joffri fis-succint motivazzjoni sufficjenti u cara għad-decizjoni tal-Kummissarju. Tikkunsidra li fiz-żewġ paragrafi precedenti l-Kummissarju osserva li l-Fond appellant min-naħa waħda kien irrifjuta li jgħaddi l-informazzjoni mitluba abbażi ta' dak li jiddisponi għalih il-para. (g) tal-artikolu 14 tal-Kap. 496, iżda mbagħad l-istess Fond appellant kien offra "*sample documentation*", fejn huwa kkonferma li kellu kopji tad-dokumenti relatati mar-rikjesta. Fid-dawl ta' dawn iż-żewġ osservazzjonijiet magħmulin mill-Kummissarju, ftit kien hemm bżonn li jingħad, għajr li fil-fatt il-Fond appellant kellu f'idu dokumentazzjoni li kienet tissodisfa r-rikjesta tal-appellata. Għaldaqstant hawnhekk il-Qorti m'għandha xejn iktar x'izzid ma' dak li qal it-Tribunal, u ssib l-ewwel aggravju tal-Fond appellant mhuwiex ġustifikat.

15. Imbagħad it-Tribunal għadda sabiex ittratta t-tieni aggravju tal-Fond appellant, fejn dan tal-aħħar kien qed jikkontendi li l-Kummissarju ordna li kellhom jiġu prodotti dokumenti differenti minn dawk mitluba mill-appellata. Ikkunsidra t-talba li għamlet l-appellata u l-ordni tal-Kummissarju sabiex jiġu pprezentati "*... copies of payments made to Mediatoday Co Ltd, Mr Saviour Balzan and Business 2 Business Ltd ...*". It-Tribunal għaraf li skont il-Qrati tagħna tirriżulta decizjoni *extra petita* jew *ultra petita* meta għall-azzjoni jew għad-domanda avanzata mill-attur tiġi sostitwita oħra li ma tkunx ġiet proposta jew meta d-decizjoni tmur 'l hemm mid-domanda jew mill-azzjoni avanzata, u dan filwaqt li għamel riferiment għal sentenza mogħtija mill-Imħallef Sir Anthony J. Mamo fil-Qorti tal-Appell fis-6 ta' Novembru, 1961 fl-ismijiet **Professor Joseph Galea vs. Dr. Antonio Bonnici**. Irrileva li skont it-talba tal-appellata lill-Kummissarju, kien ċar li meta saret ir-rikjesta tagħha għal-lista tal-kuntratti, eċċ, hija għamlet ċar ukoll li kienet qegħda tagħmel riferiment għal dawk il-kuntratti



*“entered into between the Ministry etc”*. Irrileva wkoll li skont l-atti, l-ilment tal-Fond appellant kien li huwa ma jzommx l-irċevuti ta’ pagamenti li joħorġu skont l-isem tar-riċevitur, u ddikjara li jekk l-informazzjoni ma kinitx miġbura, dan ma setax jaħti għalih it-Tribunal. B’hekk ċaħad it-tieni aggravju tal-Fond appellant. Ċertament il-Qorti b’hat-Tribunal ma ssibx li r-raġuni li qiegħed jagħti hawnhekk il-Fond appellant tista’ tiġi aċċettata b’ħala waħda li tiġġustifika l-fatt li huwa mhuxwix f’pożizzjoni li jgħaddi l-informazzjoni mitluba minnu *ai termini* tas-subinċiż (iii) tal-para. (f) tal-artikolu 14 tal-Kap 496. Dan għaliex huwa bl-ebda mod ma wera li sabiex tiġi sodisfatta t-talba tal-appellanta, ser jiġu kompromessi r-rizorsi tiegħu b’mod sostanzjali. B’hekk it-Tribunal għustament ċaħad l-aggravju tal-Fond appellant. Il-Qorti tgħid li hawnhekk ukoll hija ma ssib xejn x’tiċċensura fid-deċiżjoni appellata, u għalhekk it-tieni aggravju tal-Fond appellant ma jirrizultax għustifikat, u tiċħdu.

16. Għal dak li jirrigwarda t-tielet aggravju quddiem it-Tribunal, li qiegħed jerga’ jitressaq quddiem din il-Qorti, u fejn il-Fond appellant kien qed jikkontendi li d-diskrezzjoni tal-Kummissarju ma kinitx għet eżerċitata korrettement meta nterpreta t-talba tal-appellata b’mod li kienet tħaddan ukoll il-kuntratti nnifishom u mhux il-lista tagħhom, it-Tribunal stqarr li ma kienx jirrizulta li l-Fond appellant kien qed jiġi ordnat jippreżenta xi dokument jew dokumenti li ma jeżistux. Filwaqt li qal li huwa ma kellu xejn x’iżid ma’ dak li huwa kien fisser meta ttratta t-tieni aggravju tal-Fond appellant, it-Tribunal ċaħad dan l-aggravju wkoll. Il-Qorti wkoll tgħid li dak li għet kkunsidrat iktar ’il fuq f’din is-sentenza, japplika fir-rigward ta’ dan l-aħħar aggravju tal-Fond appellant, fejn essenzjalment l-istess argumenti huma ppreżentati mill-għdid, u għalhekk tiċħad anki dan l-aggravju.

**Decide**

**Għar-raġunijiet premissi l-Qorti tiddeċiedi dwar l-appell tal-Fond appellant billi tiċċdu, filwaqt li tikkonferma d-deċiżjoni appellata fl-intier tagħha.**

**L-ispejjeż tal-proċeduri quddiem it-Tribunal jibqgħu kif deċiżi, u dawk tal-appell odjern għandhom jithallsu mill-Fond appellant ukoll.**

Moqrija.

**Onor. Dr Lawrence Mintoff LL.D.  
Imħallef**

**Rosemarie Calleja  
Deputat Registratur**